

ID-DOLLIEGHA U L-QARGHA

F'ras ta' wilġa, ġo' l-Għemieri,
 Għodwa waħda, maż-żerniq,
 Daħlet tħuf il-Qargħa-ħamra:
 U minn għerq il-ħajt tat-triq,
 F'nofs il-ħidura rat dolliegha
 Bil-faxxina mgħammra sfiq.

— Saħħa xbint— sellmet il-qargħa
 Lid-dolliegha; bħad-dundjana
 Din mirquma wkoll bi ġmielha,
 Hekk weġbitha:—“Ja baħnana!
 “Min qatt kiel il-kirxa miegħek?
 “Ma jaqbilx demmek ma' tagħna!

“Ma tafx mela, mnejn hu niezel
 “Il-ġidd tagħna! Bint minn jien?
 “L-isbaħ riqma (1) tal-ħamrija...
 “L-aħjar għalla li jrodd ġnien!
 “Ma ħsibtnix rimja ġo maħtab?
 “Jew ħaxixa tal-widien!?

“Fost l-egħlejjel sbieħ tal-biedja,
 “Jien sebbieqa bla xejn dgħul!
 “Hutek iżda;—basla, tewna,
 “Il-kurrat, xi kejla ful,
 “Il-bagħlija w oħtha l-oħra...
 “Li m'għandhiex sura, ħilief tul!

‘ Jien nintasab fuq l-imwejjed
 “Tal-kbarat u tar-rejjet!
 “Naħji, nitma', nsaqqi l-gewġa
 “Fuq l-inbid; meta tkun bdiet!”
 — *Int u jien, wieġbet il-qargħa,*
 — *M'aħniex t'Alla, t-tnejn ħlejqu!*

Inti, kburi, żzomm ġo moħħok,
 U jissemmem da' l-ħsieb fik,
 L'int fuqan ħdejn għajrek f'kollox!
 U sal-warda li thennik
 Bil-ġmiel, lwien u fwieħa tagħha,
 Tħoss li nħalqet biss għalik!

20 - 11 - '42

(1) Żina.

R. M. B.

IL-BARRAKKA TA' KATRIN

LORETA sa ma għalqet it-tmintax-il sena kienet għadha
 xbejha f'dar ommha, medhija fil-facendi tad-dar u fil-
 ħsieb ta' ħuha xi sentejn ikbar minnha. Hi kienet minn
 qaddisha bieżla, nadifa, fuq ruħha u ħafifa. Għajnejha
 kbar u suwed, xagħarha maħlul u mgieġed, snienha żgħar
 u bojod, bi tbissima ħelwa fuq xofftejha rqaq u qrolli, dħu-
 lija kemm tista' tkun, wiċċha jkellmek bla ma tkellimha, u
 hekk mirquma fl-imġiba tagħha li qatt ma kont tobsor li
 hi ja Għawdxija li kieku ma kenitx titkellem f'tit imġiawweġ.
 Imma l-imsejtna, wara l-għarqa ta' missierha li ġrat fil-
 bidu nett tal-gwerra fil-waqt li kien ibahħar fuq bastiment
 tat-tagħbija, kellha ta' bilfors tmidd għonqha għax-xogħol
 biex tgħin xi f'tit l'ommha; għalhekk, għodwa waħda għal-
 kemm b'inkejja tagħha nfisha, telqet lejn Malta u daħlet
 qaddejja ma' nies twajba Tas-Sliema.

Loreta kienet ilha ħafna ma tmur tara lil ommha, minn
 banda mħabba l-baħar qalil tax-xitwa u mill-oħra mħabba
 l-attakki ta' l-ajruplani tal-għadu li kienu ġejjin u sejrin
 jixħtu l-bombi qerrieda fuq il-gżira tagħna. Omm Loreta,
 mara twajba li qatt ma kienet semgħet bi ħsarat hekk koroh
 ta' gwerra, imliet rasha daqs qartalla meta semgħet li kienu
 waqgħu xi bombi fl-inħawi ta' fejn kienet toqgħod bintha u
 għamlu ħsara kbira. Għalhekk bagħtet tgħidilha sabieħ
 tasal wasla sa Għawdex u taraha għax kienet moħħa f'ha.
 Loreta, li qatt ma kisret qalb ommha, biex ma tħallix lil
 ommha fuq ix-xwiek, ma qagħdetx taħsibha wisq u telqet
 għal Għawdex, u kbir kien il-ferħ ta' l-omm meta għal għar-
 rieda, f'jum sabieħ tar-rebbiegha, waqt li x-xwejha ta' omm
 kienet qiegħda traqqa' l-ħwejjeġ ħdejn il-għatba ta' barra,
 rat quddiemha lil bintha!

Loreta, f'pajjiżha, sabet ruħha f'dinja oħra bogħod
 mill-ħsejjes tal-gwerra. Ara kemm hu hekk, li meta l-ajru-
 plani tal-għadu kienu jġu jferrgħu bla ħniena u addoċ il-
 bombi tagħhom fuq il-bini tal-gżira ta' Malta, minflok ma
 kienet tinzel beżgħana fix-xelter, kienet titla' fuq is-setaħ
 tħares, b'għafsa ta' qalb, lejn dik ix-xita ta' nirien, u tisma'
 mill-bogħod it-tfaqqiġi fl-ajru tal-balal tal-kanuni tagħna u
 tħoss it-theżiż mitfi ta' l-art u t-tregħid mejjet tal-bibien u
 t-twieqi tal-għorfa tagħha. Ix-xemx ta' April ukoll, wara
 xitwa qalila u mudlama, deħritilha bħala xemx ġdida li